

SENTENZA TAL-QORTI TAL-ĠUSTIZZJA (Awla Manja)

6 ta' Meju 2008*

Fil-Kawża C-133/06,

li għandha bħala suġġett rikors għal annullament skont l-ewwel paragrafu tal-Artikolu 230 KE, imressaq fit-8 ta' Marzu 2006,

Il-Parlament Ewropew, irrappreżentat minn H. Duintjer Tebbens, A. Caiola, A. Auersperger Matić u K. Bradley, bħala aġenti,

rikorrent,

sostnut minn

Il-Kummissjoni tal-Komunitajiet Ewropej, irrappreżentata minn C. O'Reilly kif ukoll minn P. Van Nuffel u J.-F. Pasquier, bħala aġenti, b'indirizz għan-notifika fil-Lussemburgu,

intervenjenti,

* Lingwa tal-kawża: il-Franċiż.

VS

Il-Kunsill tal-Unjoni Ewropea, irrappreżentat minn M. Simm u M. Balta kif ukoll minn G. Maganza, bħala aġenti, b'indirizz għan-notifika fil-Lussemburgu,

konvenut,

sostnut minn

Ir-Repubblika Franciża, irrappreżentata minn G. de Bergues u J.-C. Niollet, bħala aġenti,

intervenjenti,

IL-QORTI TAL-ĠUSTIZZJA (Awla Manja),

komposta minn V. Skouris, President, P. Jann, C. W. A. Timmermans, A. Rosas, K. Lenaerts, A. Tizzano u L. Bay Larsen (Relatur), Presidenti ta' l-Awla, J. N. Cunha Rodrigues, R. Silva de Lapuerta, T. von Danwitz u A. Arabadjiev, Imħallfin,

Avukat Ġenerali: M. Poiares Maduro,
Reġistratur: B. Fülöp, Amministratur,

wara li rat il-proċedura bil-miktub u wara s-seduta tal-20 ta' Ġunju 2007,

wara li semgħet il-konkluzjonijiet tal-Avukat Ġenerali, ipprezentati fis-seduta tas-27 ta' Settembru 2007,

tagħti l-preżenti

Sentenza

- 1 Permezz tar-rikors tiegħu, il-Parlament Ewropew qed jitlob prinċipalment l-annullament tal-Artikoli 29(1) u (2), u 36(3) tad-Direttiva tal-Kunsill 2005/85/KE, tal-1 ta' Diċembru 2005, dwar standards minimi għal proċeduri fl-Istati Membri għall-għoti u l-irtirar tal-istatus ta' refuġjat (ĠU L 326, p. 13, iktar 'il quddiem id-“dispożizzjonijiet ikkontestati”) u, sussidjarjament, l-annullament ta' din id-direttiva fl-intier tagħha.

- 2 Permezz ta' digriet tal-President tal-Qorti tal-Ġustizzja tal-25 ta' Lulju 2006, il-Kummissjoni tal-Komunitajiet Ewropej u r-Repubblika Franciża ġew awtorizzati jintervjenu insostenn tat-talbiet tal-Parlament u tal-Kunsill tal-Unjoni Ewropea, rispettivament.

Il-kuntest ġuridiku

Id-dispożizzjonijiet rilevanti tat-Trattat KE

- 3 L-ewwel paragrafu tal-Artikolu 63 KE, li jinsab taħt it-Titolu IV tat-Trattat intitolat “Il-visa, l-asil, l-immigrazzjoni u politiki oħra relatati mal-moviment liberu ta’ persuni”, jipprovdi li:

“Il-Kunsill, li jaġixxi skond il-proċedura msemmija fl-Artikolu 67, għandu, f’terminu ta’ hames snin wara d-dhul fis-seħh tat-Trattat ta’ Amsterdam, jadotta:

- 1) mizuri dwar l-asil, [...] f’dawn l-oqsma li ġejjin:

[...]

- d) standards minimi dwar il-proċeduri fi Stati Membri għar-rikonoxximent jew it-tneħhija ta’ l-istat ta’ refuġjat;
- 2) mizuri dwar refuġjati u persuni maqluġha minn pajjiżhom li jaqgħu taħt dawn l-oqsma li ġejjin:
- a) standards minimi għall-protezzjoni temporanja ta’ persuni maqluġha minn pajjiżi terzi li ma jkunux jistgħu jerggħu lura lejn il-pajjiż tagħhom ta’ l-orijini u għal persuni li għal xi raġuni oħra ikollhom bżonn ta’ protezzjoni internazzjonali;

[...]"

4 L-Artikolu 67 KE, kif emendat bit-Trattat ta' Nizza, jistipula li:

"1. Matul perijodu transitorju ta' hames snin wara d-dhul fis-seħħ tat-Trattat ta' Amsterdam, il-Kunsill għandu jaġixxi unanimament fuq proposta mill-Kummissjoni jew fuq inizjattiva minn xi Stat Membru u wara li jkun ikkonsulta lill-Parlament Ewropew.

2. Wara dan il-perijodu ta' hames snin:

- il-Kunsill għandu jaġixxi fuq proposti mill-Kummissjoni; il-Kummissjoni għandha teżamina kull talba li ssirilha minn xi Stat Membru u tissottometti proposta lill-Kunsill;

- il-Kunsill, li jaġixxi unanimament wara li jikkonsulta l-Parlament Ewropew, għandu jieħu deċiżjoni bl-iskop li jipprovi li l-oqsma kollha li huma koperti b'dan it-Titolu jew parti minnhom ikunu regolati bil-proċedura msemmija fl-Artikolu 251 u jadotta disposizzjonijiet li għandhom x'jaqsmu mal-poteri tal-Qorti tal-Ġustizzja.

[...]

5. B'deroga għall-paragrafu 1, il-Kunsill għandu jadotta, skond il-proċedura msemmija fl-Artikolu 251:

— il-miżuri maħsuba fl-Artikolu 63(1) u (2)(a) basta l-Kunsill ikun minn qabel adotta, skond il-paragrafu 1 ta' dan l-Artikolu, il-leġislazzjoni tal-Komunità li tiddefinixxi ir-regoli komuni u l-prinċipji bażiċi li jirregolaw dawn il-materji;

[...]"

Id-dritt sekondarju preċedenti għad-Direttiva 2005/85

5 Ir-Regolament tal-Kunsill (KE) Nru 343/2003, tat-18 ta' Frar 2003, li jstabbilixxi l-kriterji u l-mekkaniżmi biex ikun iddeterminat l-Istat Membru responsabbli biex jeżamina applikazzjoni għall-ażil iddepożitata f'wieħed mill-Istati Membri minn ċittadin ta' pajjiż terz (ĠU L 50, p. 1), u d-Direttiva tal-Kunsill 2003/9/KE, tas-27 ta' Jannar 2003, li tistabbilixxi standards minimi għall-akkoljenza ta' dawk li jfittxu aźil (ĠU L 31, p. 18) ġew adottati fuq il-bażi tal-punt 1(a) u (b) tal-ewwel paragrafu tal-Artikolu 63 KE.

6 Id-Direttiva tal-Kunsill 2004/83/KE, tad-29 ta' April 2004, dwar livelli stabbiliti minimi għall-kwalifika u l-istat ta' ċittadini nazzjonali ta' pajjiżi terzi jew persuni mingħajr stat bħala refuġjati jew bħala persuni li nkella jeħtieġu protezzjoni

internazzjonali u l-kontenut tal-protezzjoni mogħtija (ĠU L 304, p. 12) għet adottata fuq il-bażi tal-punti 1(ċ), 2(a) u 3(a) tal-ewwel paragrafu tal-Artikolu 63 KE.

7 Id-Deciżjoni tal-Kunsill 2004/927/KE, tat-22 ta' Dicembru 2004, li tipprovdi sabiex ċerti oqsma koperti mit- Titolu IV tal-Parti Tlieta tat-Trattat li jstabbilixxi l-Komunità Ewropea li għandhom jiġu rregolati mill-proċedura stabbilita fl-Artikolu 251 ta' dak it-Trattat (ĠU L 396, p. 45) għet adottata fuq il-bażi tat-tieni inciż tal-Artikolu 67(2) KE.

8 L-Artikolu 1(2) ta' din id-deciżjoni jipprovdi li:

“Sa mill-1 ta' Jannar 2005 il-Kunsill għandu jaġixxi skond il-proċedura stabbilita fl-Artikolu 251 tat-Trattat meta jkun qed jadotta miżuri msemmija fl-Artikolu 63(2) (b) u (3)(b) tat-Trattat”.

9 Ir-raba' premessa ta' din id-deciżjoni tistipula li din ma taffettwax id-dispożizzjonijiet tal-Artikolu 67(5) KE.

Id-Direttiva 2005/85

10 Id-Direttiva 2005/85 għet adottata, *inter alia*, fuq il-bażi tal-punt 1(d) tal-ewwel paragrafu tal-Artikolu 63 KE.

11 Skont l-Artikolu 1 taġġha, l-għan tal-imsemmija direttiva huwa li jiġu stabbiliti standards minimi għal proċeduri fl-Istati Membri għall-għoti u l-irtirar tal-istatus ta' refuġjat.

12 Il premissi 17 u 18 tal-istess direttiva jispeċifikaw li:

“(17) Konsiderazzjoni ċentrali ta' kemm applikazzjoni għall-ażil ikollha bażi tajba hija s-sigurtà ta' l-applikant fil-pajjiż ta' l-origini tiegħu. Fejn pajjiż terz ikun jista' jiġi meqjus bħala pajjiż ta' origini li ma fihx periklu, l-Istati Membri għandhom ikunu jistgħu jikklassifikawh bħala bla periklu u jassumu li ma jkunx perikoluż għal applikant partikolari, sakemm huwa ma jipprezentax kontra indikazzjonijiet serji.

(18) Minhabba l-livell ta' armonizzazzjoni milhuq dwar il-kwalifika ta' ċittadini ta' pajjiżi terzi u ta' persuni apolidi bħala refuġjati, għandhom jiġu stabbiliti kriterji komuni sabiex pajjiżi terzi jiġu indikati bħala pajjiżi ta' origini bla periklu.”

13 Fir-rigward ta' pajjiżi ta' origini bla periklu, il-premessa 19 tad-Direttiva 2005/85 tgħid:

“Meta l-Kunsill ikun sodisfatt li daww il-kriterji jkunu ġew sodisfatti fir-rigward ta' pajjiż ta' origini partikolari, u konsegwentement ikun inkludih fil-lista komuni minima ta' pajjiżi ta' origini bla periklu li għandha tiġi adottata skond din id-Direttiva, l-Istati Membri għandhom ikunu obbligati jikkunsidraw l-applikazzjonijiet

ta' persuni li jkollhom iċ-ċittadinanza ta' dak il-pajjiż, [...] abbażi tal-preżunzjoni, ribattibbli, tas-sigurtà ta' dak il-pajjiż. Fid-dawl ta' l-importanza politika ta' l-indikazzjoni ta' pajjiżi ta' oriġini bla periklu, partikolarment minhabba l-implikazzjonijiet ta' valutazzjoni tas-sitwazzjoni dwar id-drittijiet tal-bniedem f'pajjiż ta' oriġini u l-implikazzjonijiet tagħha fir-rigward tal-linji politiċi ta' l-Unjoni Ewropea fil-qasam tar-relazzjonijiet esterni, il-Kunsill għandu jiehu kull deċiżjoni dwar it-twaqqif jew l-emendament tal-lista, wara konsultazzjoni mal-Parlament Ewropew.”

- 14 Fir-rigward ta' ċerti pajjiżi terzi Ewropej li josservaw standards partikolarment għoljin fir-rigward tad-drittijiet tal-bniedem u tal-protezzjoni ta' refuġjati, il-premessa 24 tal-imsemmija direttiva taqra hekk:

“[...] l-Istati Membri għandhom jiġu eżentati milli jeżaminaw l-applikazzjonijiet għall-ażil jew milli jagħmlu eżami sħiħ tagħhom fir-rigward ta' applikanti li jidhlu fit-territorju tagħhom minn tali pajjiżi terzi Ewropej. Minhabba l-konsegwenzi potenzjali għall-applikant ta' eżami ristrett jew ta' nuqqas ta' eżami, din l-applikazzjoni tal-kuncett ta' pajjiżi terzi bla periklu għandha tkun ristretta għal kazijiet li jinvolvu pajjiżi terzi li dwarhom il-Kunsill ikun issodisfa ruhu li l-istandards għoljin għas-sigurtà tal-pajjiżi terzi koncernat, kif stabbilit f'din id-Direttiva, ikunu sodisfatti. Il-Kunsill għandu jiehu deċiżjonijiet f'dan il-qasam wara konsultazzjoni mal-Parlament Ewropew.”

- 15 L-Artikolu 29(1) u (2) ta' din id-direttiva, intitolat “Lista komuni minima ta' pajjiżi terzi kunsidrati bħala pajjiżi ta' oriġini bla periklu”, jipprovdi li:

“1. Il-Kunsill għandu, waqt li jaġixxi b'maġġoranza kwalifikata fuq proposta mill-Kummissjoni u wara konsultazzjoni mal-Parlament Ewropew, jadotta lista komuni minima ta' pajjiżi terzi li għandhom ikunu kunsidrati mill-Istati Membri bħala pajjiżi ta' oriġini bla periklu konformement ma' l-Anness II.

2. Il-Kunsill jista', waqt li jaġixxi b'maġġoranza kwalifikata fuq proposta mill-Kummissjoni u wara konsultazzjoni mal-Parlament Ewropew, jemenda l-lista komuni minima billi jżid jew ineħhi pajjiżi terzi, konformement ma' l-Anness II. Il-Kummissjoni għandha teżamina kull talba maġmula mill-Kunsill jew minn Stat Membru sabiex jipprezentaw proposta għall-emendament tal-lista komuni minima.”

- 16 L-Anness II tad-Direttiva 2005/85, intitolat “Indikazzjoni ta' pajjiżi ta' oriġini bla periklu għall-finijiet ta' l-Artikoli 29 u 30(1)”, jiddefinixxi l-kriterji li jippermettu li pajjiż jiġi indikat bħala pajjiż ta' oriġini bla periklu bil-mod li ġej:

“Pajjiż ikun kunsidrat bħala pajjiż ta' oriġini bla periklu fejn, abbażi tas-sitwazzjoni legali, l-applikazzjoni tal-liġi fi hdan sistema demokratika u ċ-ċirkostanzi politiċi generali, ikun jista' jiġi muri li ġeneralment u konsistentement m'hemmx persekuzzjoni kif definita fl-Artikolu 9 tad-Direttiva 2004/83/KE, ebda tortura jew trattament jew punizzjoni inumani jew degradanti, u ebda theddida minn vjolenza indiskriminata f'sitwazzjonijiet ta' konflitt armat internazzjonali jew intern.

Meta ssir din il-valutazzjoni, għandu jittieħed kont *inter alia* ta' l-entità tal-protezzjoni provduta kontra l-persekuzzjoni jew it-trattament ħazin permezz ta' dawn li ġejjin:

(a) il-liġijiet u r-regolamenti rilevanti tal-pajjiż u l-mod li bih huma applikati;

- (b) l-osservanza tad-drittijiet u l-libertajiet stabbiliti fil-Konvenzjoni Ewropea għall-Protezzjoni tad-Drittijiet tal-Bniedem u l-Libertajiet Fundamentali u/jew il-Ftehim Internazzjonali għad-Drittijiet Ċivili u Politiċi u/jew il-Konvenzjoni kontra t-Tortura, b'mod partikolari d-drittijiet li minnhom ma tistax issir deroga taht l-Artikolu 15(2) tal-Konvenzjoni Ewropea imsemmija;

- (ċ) ir-rispett għall-prinċipju tan-*non-refoulement* skond il-Konvenzjoni ta' Ġinevra;

- (d) id-dispożizzjonijiet li jipprovdu għal sistema ta' rimedji effettivi kontra l-ksur ta' dawn id-drittijiet u l-libertajiet.”

17 Skont l-Artikolu 36(1) sa (3) tad-Direttiva 2005/85, intitolat “Il-kuncett ta’ pajjiżi terzi Ewropej bla periklu”:

“1. Kull Stat Membru jista’ jipprovdi li ma jsirx eżami jew li ma jsirx eżami sħiħ ta’ l-applikazzjoni għall-ażil u tas-sigurtà ta’ l-applikant fiċ-ċirkostanzi partikolari tiegħu kif deskritt fil-Kapitolu II f’kazijiet fejn l-awtorità kompetenti tkun stabbilixxiet, abbażi tal-fatti, li l-applikant għall-ażil ikun qiegħed ifittex li jidhol jew daħal illegalment fit-territorju tiegħu minn pajjiż terz bla periklu skond il-paragrafu 2.

2. Pajjiż terz jista' jkun kunsidrat bħala pajjiż terz bla periklu biss għall-finijiet tal-paragrafu 1 fejn:

(a) ikun irratifika u josserva d-dispożizzjonijiet tal-Konvenzjoni ta' Ġinevra mingħajr limitazzjonijiet ġeografici;

(b) għandu stabbilita proċedura ta' ažil preskritta mil-liġi;

(ċ) ikun irratifika l-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali u josserva d-dispożizzjonijiet tagħha, inklużi l-istandards relatati ma' rimedji effettivi; u

(d) ikun ġie indikat mill-Kunsill skond il-paragrafu 3.

3. Il-Kunsill, fil-waqt li jaġixxi b'maġġoranza kwalifikata fuq proposta tal-Kummissjoni u wara konsultazzjoni tal-Parlament Ewropew, għandu jadotta jew jemenda lista komuni ta' pajjiżi terzi li għandhom ikunu kunsidrati bħala pajjiżi terzi bla periklu għall-finijiet tal-paragrafu 1."

¹⁸ Il-Kunsill ma applikax id-dispożizzjonijiet ikkontestati sabiex jiġu adottati ż-żewġ listi previsti minn dawn id-dispożizzjonijiet.

Fuq ir-rikors

- 19 In sostenn tar-rikors tiegħu, il-Parlament ressaq erba' motivi ta' annullament, ibbażati, rispettivament, fuq ksur tat-Trattat KE li jirriżulta mill-applikazzjoni żbaljata tal-ewwel inciz tal-Artikolu 67(5) KE, fuq in-nuqqas ta' kompetenza tal-Kunsill li jadotta d-dispożizzjonijiet ikkontestati, fuq ksur tal-obbligu ta' motivazzjoni ta' dawn id-dispożizzjonijiet, u fl-aħħar nett, fuq in-nuqqas ta' osservanza tal-obbligu ta' kooperazzjoni leali.
- 20 Kif sostna l-Avukat Ġenerali fil-punt 11 tal-konkluzjonijiet tiegħu, l-ewwel żewġ motivi għandhom jiġu eżaminati flimkien peress li dawn ma jistgħux jiġu sseparati.

Fuq l-ewwel żewġ motivi, ibbażati fuq ksur tal-ewwel inciz tal-Artikolu 67(5) KE kif ukoll fuq in-nuqqas ta' kompetenza tal-Kunsill

L-argumenti tal-partijiet

- 21 Il-Parlament isostni li, fid-dawl tal-leġislazzjoni Komunitarja diġà fis-seħħ, jiġifieri r-Regolament Nru 343/2003 kif ukoll id-Direttivi 2003/9 u 2004/83, l-adozzjoni tad-Direttiva 2005/85 kienet tikkostitwixxi l-aħħar stadju leġislattiv fl-adozzjoni tar-regoli komuni u tal-prinċipji bażiċi li l-implementazzjoni tagħhom hija intiża li tippermetti l-passaġġ għall-proċedura prevista fl-Artikolu 251 KE (iktar 'il quddiem il-“proċedura ta' kodeċizzjoni”), skont ir-rekwiżiti tal-ewwel inciz tal-Artikolu 67(5) KE.

- 22 Konsegwentement, l-adozzjoni sussegwenti tal-lista komuni minima tal-pajjiżi terzi kkunsidrati bħala pajjiżi ta' oriġini bla periklu u tal-lista komuni tal-pajjiżi terzi Ewropej bla periklu (iktar 'il quddiem, flimkien, il-“lista ta' pajjiżi bla periklu”) għandha ssir skont il-proċedura ta' kodeċiżjoni.
- 23 Permezz tad-dispożizzjonijiet ikkontestati l-Kunsill implementa, b'mod illegali, f'att ta' dritt sekondarju, bażijiet legali li jippermettulu jadotta l-listi ta' pajjiżi bla periklu skont proċedura li teżiġi biss il-konsultazzjoni tal-Parlament.
- 24 Billi ħoloq bażi legali sekondarja, il-Kunsill attribwixxa lilu nnifsu “riżerva fir-rigward tal-leġislazzjoni”. Madankollu, it-Trattat imkien ma jipprovdi li l-Kunsill jista', barra mill-proċeduri eżistenti għall-adozzjoni ta' atti leġislattivi u ta' miżuri ta' implementazzjoni, jistabbilixxi bażijiet legali godda għall-finijiet tal-adozzjoni ta' dispożizzjonijiet leġislattivi sekondarji.
- 25 Il-Parlament jikkunsidra li l-eżistenza eventwali ta' prattika tal-Kunsill li tikkonsisti fl-istabbiliment ta' bażijiet legali sekondarji ma tistax isservi ta' ġustifikazzjoni.
- 26 Filwaqt li jirreferi għas-sentenza tal-Qorti tal-Ġustizzja tat-23 ta' Frar 1988, *Ir-Renju Unit vs Il-Kunsill* (68/86, Ġabra p. 855), huwa jikkunsidra li, fil-qasam leġislattiv, it-Trattat japplika mingħajr mhuwa possibbli li jsir tibdil fil-proċeduri stabbiliti fih.

- 27 Il-Kummissjoni tikkunsidra li l-bażijiet legali sekondarji li jinsabu fid-dispożizzjonijiet ikkontestati huma illegali.
- 28 Il-leġiżlatur Komunitarju m'għandux il-fakultà li jiddetermina l-mod kif jeżerċita l-kompetenzi tiegħu. L-istituzzjonijiet jistgħu jaġixxu biss fil-limiti tal-kompetenzi attribwiti lilhom mit-Trattati, li huma biss dawk lil jiddeterminaw il-proċeduri għall-adozzjoni ta' atti leġiżlattivi.
- 29 Skont il-Kummissjoni, id-dispożizzjonijiet ikkontestati ma jistgħux jitqiesu bħala riżerva ta' setgħa ta' implementazzjoni li l-Kunsill jista' jeżerċita fuq il-bażi tat-tielet inċiż tal-Artikolu 202 KE.
- 30 Id-dispożizzjonijiet ikkontestati jikkostitwixxu abbuż doppju tal-proċedura, fl-ewwel lok, fir-rigward tar-regola tal-unanimità prevista fil-punt 1(d) tal-ewwel paragrafu tal-Artikolu 63 KE fil-mument tal-adozzjoni tad-Direttiva 2005/85 u, fit-tieni lok, fir-rigward tal-proċedura ta' kodeċiżjoni li għandha tiegħu post l-imsemmija regola hekk kif tkun giet adottata l-leġiżlazzjoni Komunitarja li tiddefinixxi r-regoli komuni u l-prinċipji bażiċi li jirregolaw il-politika fil-qasam tal-ażil.
- 31 Għall-kuntrarju, il-Kunsill isostni li xejn fit-Trattat KE ma jipprekludi li att adottat skont il-proċedura prevista mill-bażi legali applikabbli johloq bażi legali sekondarja, bil-ghan, b'mod partikolari, li wara jiġi adottat att leġiżlattiv f'dan il-qasam permezz ta' proċedura deċiżjonali ssemplifikata.

- 32 Skont il-Kunsill, l-użu ta' bażijiet legali sekondarji huwa teknika leġiżlattiva kkonfermata, li tinsab f'ħafna atti Komunitarji. L-uniku prinċipju li jirriżulta mis-sentenza Ir-Renju Unit vs Il-Kunsill, iċċitata iktar 'il fuq, huwa li bażi legali sekondarja ma tistax twassal sabiex il-proċedura tkun iktar oneruża minn dik prevista fit-Trattat, li mhuwiex il-każ tal-proċedura stabbilita mid-Direttiva 2005/85.
- 33 Il-Kunsill jikkunsidra li ċ-ċirkustanzi ta' dan il-każ jeżiġu l-użu ta' bażi legali sekondarja, mingħajr ma' dan huwa prekluz mill-ewwel inċiż tal-Artikolu 67(5) KE.
- 34 L-istrumenti li jiffurmaw il-listi ta' pajjiżi bla periklu jaqgħu taħt qasam ikkaratterizzat kemm minn sensitività politika kbira fir-rigward tal-Istati Membri, kif ukoll minn bżonn prattiku li jkun hemm reazzjoni rapida u effikaċi għal tibdiliet fis-sitwazzjoni tal-pajjiżi terzi kkonċernati. Madankollu, preċiżament, dawn l-istrumenti jistgħu jkunu użati b'mod effikaċi biss jekk l-adozzjoni tagħhom u l-emendi ulterjuri tagħhom isiru skont proċedura bħal dik stabbilita mid-dispożizzjonijiet ikkontestati.
- 35 Il-Kunsill jikkontesta l-argument li dawn il-bażijiet legali sekondarji, li jinsabu fid-dispożizzjonijiet ikkontestati, huma f'kunflitt mal-proċedura ta' kodeċiżjoni prevista fl-ewwel inċiż tal-Artikolu 67(5) KE. Din id-dispożizzjoni hija applikabbli biss fuq kundizzjoni doppja li l-att li għandu jiġi adottat ikun ibbażat fuq il-punti 1 jew 2(a) tal-ewwel paragrafu tal-Artikolu 63 KE u li qabel il-Kunsill ikun adotta leġiżlazzjoni Komunitarja li tiddefinixxi r-regoli komuni u l-prinċipji bażiċi li jirregolaw is-sugġett.

- 36 Fir-rigward tal-ewwel kundizzjoni, il-Kunsill josserva essenzjalment li l-listi ta' pajjizi bla periklu mhumiex ser ikunu adottati fuq il-bażi tal-Artikolu 63 KE, iżda fuq il-bażi tad-dispożizzjonijiet ikkontestati, li jistabbilixxu proċedura inqas rigoruża minn dik applikata għall-adozzjoni tal-att ta' bażi. Huwa jsostni wkoll li peress li għall-adozzjoni tad-Direttiva 2005/85 it-Trattat jirrikjedi biss konsultazzjoni mal-Parlament, huwa diffiċli li jiġi kkritikat l-użu tad-dispożizzjonijiet ikkontestati, li jipprovdu għall-istess livell ta' parteċipazzjoni tal-Parlament.
- 37 Għal dak li jirrigwarda t-tieni kundizzjoni, il-Kunsill jikkunsidra li billi jirreferi għal "leġiżlazzjoni tal-Komunità", l-ewwel inciz tal-Artikolu 67(5) KE ma jirrikjedix li r-regoli komuni u l-prinċipji bażiċi jiġu stabbiliti f'att leġiżlattiv wieħed biss u f'mument speċifiku. Il-passaġġ għall-proċedura ta' kodeċizzjoni huwa marbut ma' kriterju sustanzjali u mhux ma' kriterju formali jew temporali.
- 38 Peress li l-kundizzjonijiet previsti għall-passaġġ għall-proċedura ta' kodeċizzjoni mhumiex sodisfatti, mhijiex ser isir hsara la għall-prerogattivi tal-Parlament u lanqas għall-bilanċ istituzzjonali.
- 39 Ir-Repubblika Franċiża ssostni li l-adozzjoni tal-listi ta' pajjizi bla periklu taqa' taħt il-leġiżlazzjoni Komunitarja li tiddefinixxi "ir-regoli komuni u l-prinċipji bażiċi" skont l-ewwel inciz tal-Artikolu 67(5) KE. Konsegwentement, anki jekk dawn il-listi kellhom jiġi adottati fuq il-bażi tat-Trattat stess u mhux fuq dik tad-dispożizzjonijiet ikkontestati, huma għandhom jiġu adottati biss wara konsultazzjoni diretta mal-Parlament.
- 40 Fir-rigward tal-kwistjoni ġenerali dwar il-possibbiltà ta' użu ta' bażi legali sekondarja, l-imsemmi Stat Membru jqis, l-istess bħall-Kunsill, li xejn fit-Trattat ma jipprojbixxi dan.

41 L-użu ta' bażijiet legali sekondarji jikkorrispondi għal prattika stabbilita tal-legizlatur Komunitarju. Ċertament, sempliċi prattika ma tistax tidderoga mir-regoli tat-Trattat u għaldaqstant ma tistax tohloq precedent li jorbot lill-istituzzjonijiet Komunitarji. Madankollu, il-ġurisprudenza tiżvela li l-Qorti tal-Ġustizzja mhijiex neċessarjament indifferenti għall-pratiki mħaddna minn dawn tal-aħħar (sentenza tal-10 ta' Frar 1983, *Il-Lussemburgu vs Il-Parlament*, 230/81, *Ġabra* p. 255, punti 48 u 49).

42 Fl-aħħar nett, għal dak li jirrigwarda l-kundizzjonijiet sustanzjali ta' użu ta' bażijiet legali sekondarji, dawn huma ssodisfati f'dan il-każ. Fil-fatt, id-dispożizzjonijiet ikkontestati jipprezentaw sensitività politika kbira u jirriflettu l-bżonn prattiku li jkun hemm reazzjoni rapida u effikaci għal tibdiliet fis-sitwazzjoni ta' pajjiżi terzi.

Il-kunsiderazzjonijiet tal-Qorti tal-Ġustizzja

43 Permezz tal-ewwel żewġ motivi tiegħu, il-Parlament essenzjalment iqajjem il-kwis-tjoni dwar jekk il-Kunsill setax legalment jipprovdi, fid-dispożizzjonijiet ikkontestati, għall-adozzjoni u għall-emenda tal-lista ta' pajjiżi bla periklu abbażi ta' maġġoranza kwalifikata fuq proposta tal-Kummissjoni u wara konsultazzjoni mal-Parlament.

44 F'dan ir-rigward, għandu jiġi mfakkar li, skont it-tieni subparagrafu tal-Artikolu 7(1) KE, kull istituzzjoni għandha taġixxi fil-limiti tal-poteri mogħtija lilha mit-Trattat (ara s-sentenza tat-23 ta' Ottubru 2007, *C-403/05, Il-Parlament vs Il-Kummissjoni, Ġabra* p. I-9045, punt 49 u l-ġurisprudenza ċċitata).

- 45 L-ewwel nett, għandu jiġi osservat li l-Kunsill, fl-adozzjoni tad-Direttiva 2005/85 skont il-modalitajiet previsti fl-Artikolu 67(1) KE, kellu l-possibbiltà li japplika t-tielet inċiż tal-Artikolu 202 KE għall-finijiet tal-adozzjoni ta' miżuri li ma kinux ta' natura essenzjali għall-qasam li kellu jiġi rregolat (ara, f'dan is-sens, is-sentenza tas-27 ta' Ottubru 1992, Il-Ġermanja vs Il-Kummissjoni, C-240/90, Ġabra p. I-5383, punt 36).
- 46 B'hekk huwa seta', jekk wieħed jassumi li l-listi ta' pajjiżi bla periklu ma kinux ta' natura essenzjali u kienu jirrigwardaw każ speċifiku, jiddeċiedi li jirriżerva l-eżerċizzju tas-setgħa ta' implementazzjoni, bil-kundizzjoni li jagħti motivazzjoni dettaljata għad-deċizzjoni tiegħu (ara, f'dan is-sens, is-sentenza tat-18 ta' Jannar 2005, Il-Kummissjoni vs Il-Kunsill, C-257/01, Ġabra p. I-345, punt 50).
- 47 Fil-fatt, il-Kunsill huwa marbut li jiġġustifika kif xieraq, skont in-natura u l-kontenut tal-att ta' bażi li għandu jiġi implementat, eċċezzjoni għar-regola li, fis-sistema tat-Trattat, meta jkun neċessarju li jittiehdu l-miżuri ta' implementazzjoni ta' att ta' bażi fuq livell Komunitarju, hija l-Kummissjoni li normalment għandha teżerċita din il-kompetenza (sentenza Il-Kummissjoni vs Il-Kunsill, iċċitata iktar 'il fuq, punt 51).
- 48 F'dan il-każ, il-Kunsill irrefera esplicitament għall-premessa 19 tad-Direttiva 2005/85, fir-rigward tal-importanza politika li għandha l-indikazzjoni tal-pajjiżi ta' oriġini bla periklu u, għall-premessa 24 tal-istess direttiva, fir-rigward tal-konsegwenzi li jista' jkollu l-kunċett ta' pajjiż terz bla periklu għall-applikanti għal ażil.
- 49 Madankollu, hekk kif sostna l-Avukat Ġenerali fil-punt 21 tal-konklużjonijiet tiegħu, il-motivi esposti f'dawn il-premessi jiġġustifikaw il-konsultazzjoni mal-Parlament fir-rigward tal-istabbiliment tal-listi ta' pajjiżi bla periklu tal-emendi li jkollhom isirulhom, iżda ma jagħtux motivazzjoni suffiċjenti għal riżerva ta' setgħa ta' implementazzjoni li tkun speċifika għall-Kunsill.

- 50 Minbarra dan, f'din il-kawża, li tirrigwarda direttiva li d-dispożizzjonijiet ikkontestati tagħha jirriżervaw għall-Kunsill setgħa li mhijiex limitata fiż-żmien, il-Kunsill ma ressaq l-ebda argument li juri għaliex dawn għandhom ikunu kklassifikati mill-ġdid bħala dispożizzjonijiet li jippermettu lill-Kunsill jeżerċita direttament setgħat ta' implementazzjoni speċifiċi. Min-naħa l-oħra, fis-seduta huwa kkonferma li l-imsemmija dispożizzjonijiet jaġhtu kompetenza legiżlattiva sekondarja lill-Kunsill.
- 51 F'dawn iċ-ċirkustanzi, ma tqum l-ebda kwistjoni ta' klassifikazzjoni mill-ġdid tad-dispożizzjonijiet ikkontestati sabiex ikun jista' jiġi sostnut li l-Kunsill applika t-tielet inċiż tal-Artikolu 202 KE.
- 52 Fit-tieni lok, għandu jiġi kkonstatat li fil-kuntest tal-applikazzjoni tal-Artikolu 67 KE, il-miżuri li għandhom jittieħdu fl-oqsma previsti fil-punti 1 u 2(a) tal-Artikolu 63 KE huma adottati skont żewġ proċeduri distinti, stabbiliti fl-Artikolu 67 KE, jiġifieri jew il-proċedura ta' adozzjoni unanima wara konsultazzjoni mal-Parlament, jew il-proċedura ta' kodeċizzjoni.
- 53 Id-dispożizzjonijiet ikkontestati jistabbilixxu proċedura ta' adozzjoni tal-imsemmija miżuri abbażi ta' maġġoranza kwalifikata fuq proposta tal-Kummissjoni, wara konsultazzjoni mal-Parlament, u għalhekk hija differenti minn dik prevista fl-Artikolu 67 KE.
- 54 Madankollu, diġà ġie deċiż li r-regoli li jiddeterminaw il-mod kif l-istituzzjonijiet Komunitarji jaslu għad-deċizzjonijiet tagħhom huma stabbiliti mit-Trattat u mhumiex għad-dispożizzjoni la tal-Istati Membri u lanqas tal-istituzzjonijiet stess (ara s-sentenza Ir-Renju Unit vs Il-Kunsill, iċċitata, punt 38).

- 55 It-Trattat biss jista', f'kazijiet partikolari b'hal dak previst fit-tieni inciż tal-Artikolu 67(2) KE, jawtorizza lil istituzzjoni temenda proċedura deċiżjonali li huwa jistabbilixxi.
- 56 Li jiġi rrikonoxxut li istituzzjoni tkun tista' tistabbilixxi bażijiet legali sekondarji, kemm jekk ikun sabiex issaħħaħ jew sabiex tiffaċilita l-modalitajiet tal-adozzjoni ta' att, ikun ifisser li din l-istituzzjoni tkun qed tingħata setgħa leġislattiva li teċċedi dak li huwa previst mit-Trattat.
- 57 Dan jippermetti wkoll lill-istituzzjoni kkonċernata timmina l-prinċipju tal-bilanċ istituzzjonali, li jeżiġi li kull istituzzjoni teżercita l-kompetenzi tagħha b'rispett għal dawk tal-oħrajn (sentenza tat-22 ta' Mejju 1990, Il-Parlament vs Il-Kunsill, C-70/88, Ġabra p. I-2041, punt 22).
- 58 Il-Kunsill ma rnexxielux juri li l-proċedura ta' adozzjoni prevista mid-dispożizzjonijiet ikkontestati mhijiex f'kunflitt mal-proċedura ta' kodeċiżjoni għar-raġuni li l-listi ta' pajjiżi bla periklu ser ikunu adottati mhux fuq il-bażi tal-Artikolu 63 KE, iżda fuq dak tal-imsemmija dispożizzjonijiet, li jipprovdu għal proċedura inqas rigoruża minn dik li abbażi tagħha ġie adottat l-att ta' bażi. Fil-fatt, raġunament b'hal dan iwassal sabiex tingħata preminenza lil dispożizzjonijiet tad-dritt sekondarju fuq id-dispożizzjonijiet tad-dritt primarju, f'dan il-każ l-Artikolu 67 KE, li l-paragrafi 1 u 5 tiegħu għandhom japplikaw suċċessivament fl-osservanza tal-kundizzjonijiet li huma jipprovdu għal dan il-għan.
- 59 L-adozzjoni tal-bażijiet legali sekondarji lanqas tista' tiġi ġġustifikata fuq il-bażi tal-kunsiderazzjonijiet marbuta man-natura politikament sensittiva tal-qasam ikkonċernat jew mal-preokkupazzjoni li tiġi ggarantita l-effikaċja ta' azzjoni Komunitarja.

- 60 Barra minn hekk, l-eżistenza ta' prattika preċedenti li tikkonsisti fl-istabbiliment ta' bażijiet legali sekondarji ma tistax tkun invokata b'mod effikaċi. Fil-fatt, anki jekk tkun stabbilita, prattika bħal din ma tistax tidderoga mir-regoli tat-Trattat u konsewwentement ma tistax toħloq preċedent li jorbot lill-istituzzjonijiet (ara, f'dan is-sens, is-sentenza Ir-Renju Unit vs Il-Kunsill, iċċitata iktar 'il fuq, punt 24, u tad-9 ta' Novembru 1995, Il-Germanja vs Il-Kunsill, C-426/93, Ġabra p. I-3723, punt 21).
- 61 Minn dak li ntqal iktar 'il fuq jirriżulta li l-Kunsill, billi inkluda fid-Direttiva 2005/85 il-bażijiet legali sekondarji li jinsabu fid-dispożizzjonijiet ikkontestati kiser l-Artikolu 67 KE u għaldaqstant eċċeda l-poteri mogħtija lilu mit-Trattat.
- 62 Għandu jingħad ukoll li, għal dak li jirrigwarda l-adozzjoni futura tal-listi ta' pajjiżi bla periklu kif ukoll l-emendi tagħhom, huwa l-Kunsill li għandu jadottahom, b'osservanza tal-proċeduri stabbiliti fit-Trattat.
- 63 F'dan ir-rigward, sabiex jiġi ddeterminat jekk l-adozzjoni u l-emendi tal-listi ta' pajjiżi bla periklu permezz ta' att leġislattiv jew kwalunkwe deċiżjoni li tapplika t-tielet inċiż tal-Artikolu 202 KE, fil-forma ta' delega jew ta' riżerva ta' setgħa ta' implementazzjoni, jaqgħux taħt l-Artikolu 67(1) sa (5) KE, għandu jiġi evalwat jekk, bl-adozzjoni tad-Direttiva 2005/85, il-Kunsill adottax leġiżlazzjoni Komunitarja li tiddefinixxi r-regoli komuni u l-prinċipji bażiċi li jirregolaw l-oqsma li jaqgħu taħt il-punti 1 u 2(a) tal-ewwel paragrafu tal-Artikolu 63 KE.
- 64 Għal dak li jirrigwarda l-proċeduri għall-għoti jew l-irtirar tal-istat ta' refuġjat fl-Istati Membri, il-punt 1(d) tal-ewwel paragrafu tal-Artikolu 63 KE jillimita ruħu li jipprovdi għall-adozzjoni ta' "standards minimi".

- 65 Hekk kif jirriżulta mill-punti 10 sa 17 ta' din is-sentenza, id-Direttiva 2005/85 tistabbilixxi kriterji dettaljati li jippermettu li l-listi ta' pajjiżi bla periklu jiġu stabbiliti sussegwentement.
- 66 Għalhekk għandu jiġi kkunsidrat li, permezz ta' dan l-att leġislattiv, il-Kunsill adotta l-“leġislazzjoni tal-Komunità li tiddefinixxi r-regoli komuni u l-prinċipji bażiċi” skont l-ewwel inċiż tal-Artikolu 67(5) KE, b'mod li l-proċedura ta' kodeċiżjoni hija applikabbli.
- 67 Fid-dawl ta' dak kollu li ntqal iktar 'il fuq, l-ewwel żewġ motivi mqajma mill-Parlament insostenn tar-rikors tiegħu għal annullament għandhom jintlaqgħu u, konsegwentement, id-dispożizzjonijiet ikkontestati għandhom jiġu annullati.

Fuq it-tielet u r-raba' motivi, ibbażati fuq ksur tal-obbligu ta' motivazzjoni tad-dispożizzjonijiet ikkontestati u fuq in-nuqqas ta' osservanza tal-obbligu ta' kooperazzjoni leali

- 68 Peress li l-ewwel żewġ motivi huma fondati, mhommx lok li jiġu eżaminati t-tielet u r-raba' motivi invokati mill-Parlament insostenn tar-rikors tiegħu.

Fuq l-ispejjeż

- 69 Skont l-Artikolu 69(2) tar-Regoli tal-Proċedura, il-parti li tiflew il-kawża għandha tbatli l-ispejjeż, jekk dawn ikunu ġew mitluba. Peress li l-Kunsill tiflew hemm lok li jiġi

ordnat ibati l-ispejjeż, kif mitlub mill-Parlament. Skont l-ewwel subparagrafu tal-Artikolu 69(4), l-intervenjenti f' din il-kawża għandhom ibatu l-ispejjeż tagħhom.

Għal dawn il-motivi, Il-Qorti tal-Ġustizzja (Awla Manja) taqta' u tiddeċiedi:

- 1) L-Artikoli 29(1) u (2) u 36(3) tad-Direttiva tal-Kunsill 2005/85/KE, tal-1 ta' Diċembru 2005, dwar standards minimi għal proċeduri fl-Istati Membri għall-ghoti u l-irtirar tal-istatus ta' refuġjat, huma annullati.**
- 2) Il-Kunsill tal-Unjoni Ewropea huwa kkundannat għall-ispejjeż.**
- 3) Ir-Repubblika Franciża u l-Kummissjoni tal-Komunitajiet Ewropej għandhom ibatu l-ispejjeż tagħhom.**

Firem